

# Fakfelagssamstarvið

Fakfelagssamstarvið er eitt samstarv millum seks fakfeløg á almenna arbeiðsmarknaðinum. Hesi fakfeløg eru: Havnar Arbeiðskvinnufelag, Felagið Føroyskir Sjúkrarøktarfrøðingar, Akademikarafelag Føroya, Starvsmannafelagið, Lærarafelagið og Føroya Pedagogfelag. Endamálið er at samstarva um felags áhugamál. Fakfelagssamstarvið hevur sett ein ráðgevara, Poul M. Kass, ið hevur til uppgávu at samskipa og virka innan teir karmar, ið reglugerðin fyri samstarvið ásetur. Sí niðanfyri.

## Avtala fyri Fakfelagssamstarvið

### Avtalupartar

§ 1. Hesi feløg hava gjørt avtalu um skipað fakfelagssamstarv: Akademikarafelag Føroya, Felagið Føroyskir Sjúkrarøktarfrøðingar, Føroya Lærarafelag, Føroya Pedagogfelag, Havnar Arbeiðskvinnufelag og Starvsmannafelagið.  
stk. 2. Navnið á samstarvinum er Fakfelagssamstarvið.

### Endamáll

§ 2. Endamálið við samstarvinum er, at arbeiða fyri felagsáhugamálum og at virka fyri samhaldsfesti í orðum og gerðum at geva feløgunum størri styrki sum samfelagsligur áhugabólkur, so at tey fáa størri ávirkan á arbeiðsgevarar og myndugleikar. at samstarva um og hava felags støðu til viðkomandi samfelagslig mál, sum gagna limum felaganna at samskipa virksemið hjá feløgunum, til tess at gagnnýta fakligu royndirnar, vitanina, fíggarligu og menniskjaligu orkuna hvør hjá øðrum at tryggja fakpolitiskar menningarmøguleikar fyri nevnd, álitisfólk, limir og umsitingar.

### Limaskapur

§ 3. Sjálvstøðugu limafeløginu sbrt. § 1 eru limir í samstarvinum. Einstakir limir í limafeløgunum hava ikki skyldur ella rættindi í samstarvinum.  
stk. 2. Limafeløginu varðveita sjálvræði á egnum viðurskiftum.  
stk. 3. Limafeløginu taka sær av sínum egnum fakligu áhugamálum og varðveita sín samleika.

### Samstarvsmál

§ 4. Feløginu í Fakfelagssamstarvinum virka fyri og stremba m.a. eftir, at felags skeiðsvirksemi verður avtalað millum feløginu, at felags menning/útbúgving av nevndarlimum, álitisfólkum og umsiting verður skipað, at greiningar av samfelagsviðurskiftum, hagtøl, grundarlag til samráðingar og kanningar verða framleiddar í felag, at samstarva at svara hoyringsskrivum, at samstarva um kunning og boðskapur alment, at ávirka politisku skipanina, at samstarva um eftirlønar- og tryggingarviðurskifti.

at samstarva um viðurskiftini við ALS,\* at samstarva um barsilsskipanina, at samstarva um viðurskifti við Fasta Gerðarrættin og\* at samstarva um fakfelagsmál og trætur.  
\*Viðm. til § 4, pkt 8 og 10. Havnar Arbeiðskvinnufelag er umboðað í øðrum valbólki.

### Formansfundur

§ 5. Millum felags nevndarfundirnar er formansfundurin ovasta leiðsla samstarvsins. Avtalað er: Fastur formansfundur verður 1. fríggjadag í hvørjum mánað. Feløginu skiftast um at vera vertur og fundarstjóri. Uppskot til skrána skulu verða fundarvertinum í hendi í seinasta lagi eina viku undan fundinum. Verturin sendir fundarskrána til hini feløginu í seinasta lagi fyra dagar undan fundinum. Í seinastalagi eina viku eftir fundin fáa feløginu fundarfrásøgn.  
stk 2. Berst fromanni ella forkvinnu frá at møta á fundi sbrt. stk. 1 nr. 1 kann annar nevndarlimur taka sæti.

§ 6. Avgerðir verða tiknar í fullari semju.

### Umsitingarfundurur

§ 7. Starvsfólk í umsitingunum hjá limafeløgunum og Fakfelagssamstarvinum hava fundir eina ferð um mánaðin. Samstarvað verður um felags áhugamál eftir avtalu við formennirnar/- kvinnurnar og sínamillum. Stk. 2. Umsitingarfundurur kann heita á formansfundin at seta ávís tiltøk í verk, ella viðgera ávís mál.

### Felags nevndarfundur

§ 8. Nevndirnar í feløgunum hittast minst tvær ferðir um árið, og eru tær at rokna sum hægsta vald samstarvsins. Ein fastur fundur er í januar og ein í september. Stk. 2. Hendan samstarvsavtalan verður eftirmett á fundinum í januar.

§ 9. Felags nevndarfundur samstarvsins kann áleggja Fakfelagssamstarvinum at arbeiða við ávísimum málum fram til næsta felags nevndarfund.

### Útreiðslur

§ 10. Formenninir eiga at tryggja sær heimild at gjalda útreiðslur í sambandi við felags átøk. Stk. 2. Felags útreiðslur verða býttar millum limafeløgini eftir tali á limum, ið arbeiða meira enn 15 tímar um vikuna. Skeiðsluttøka verður rinda eftir luttakaratali. Stk. 3. Hvørt felag setur av kr. 25.000,- um árið til samstarvið, sum grundgjald. Peningurin verður goldin inn á felags konto, áðrenn 1. februar. Eitt av feløgum umsitur peningin. Stk. 4. Limaskapur í samstarvinum er treytaður av hesum árliga gjaldi.

### Út- og innliman

§ 11. Limafelag, ið tekur seg úr samstarvinum, skal boða hinum limafeløgum skrivliga frá avgerðini. Uppsagnartíðin er 3. mðr. Stk. 2. Nýggj feløg skulu skrivliga boða Fakfelagssamstarvinum frá, at tey ynskja upptøku. Stk. 3. Feløg kunnu takast upp í samstarvið, taka øll limafeløgini undir við tí. Hetta verður gjørt á felags nevndarfundinum í september ella januar.

Tórshavn, 10. februar 2016.